

ወርቂ መንፈት ነዲዱ... ፫

አወጣሽ ሕደግኒ  
እንታይ ጉድ ተርእይኒ  
ታደል ከይትኣኸለኒ  
ካባኺ 'ንታይ ከግኒ...

ነዙ አረቂ ኻብ ፍንጃል  
ዳሕዲሕዎ 'ዙ ዓንጃል  
ንነጋ፣ ነዙ ሞጃል  
ብወረጦ ምምንጃል...

ታደል ቕጥዒ ዘይብላ  
ኩሉ “ኣትነይ” ይብላ  
ኣድጉ ዓይኑ ኣብላ  
ዓደ-ርባዕተ ዓብላላ...

ርአዩለይ፣ ስምዑለይ  
ምሰሐይ በለዑለይ  
ሰበይተይ ወሲዱለይ  
እንታይክ ገዲፉለይ...

ደገም ብድሕሪ ዛህራ  
ጉዕይያ ጉድ መኸራ  
ሰኸር እንደ ኣዲራ  
አ' መንደቕ ተቐርቂራ...

ነገርም ኣምባጉጣ  
ካብ ከበሮስ ሕምብጣ  
ለውጢ ስዋ ብጡጣ  
እዛ ነገር ተገልቢጣ...

'ቱ ዓታሩ ምስ ነቕዑ  
ፈሲሱ ጸባ፣ ልግዑ  
ሱር ዳዕሮ እተጸገዐ  
ሸቃ ለማ ተጠቕዑ...

አያ ገብራይ አይትድከም  
ብነይ ኢታይ 'ትልከም  
ቁስልኻ ዝይትሕከም  
ርእስኻውን ተኸርከም...

ቕጫዶ ይሕሽ ጣይታ  
'ዛ በላዒት ብርኩታ  
ንመኸርዒ መኸታ  
ደርቢ ቕጭን ኩታ...

መረሳ ዓደ-አውዓላ  
ስዋ፣ ጡጥ ክነግደላ  
ይዋዓዓል ብጃምላ  
'ኸ ጉዕሽ ንኣተላ...

ሽጉርቶም ቀራሪፎም  
ከይበልዑ ዓሪፎም  
ሰበይቲ ሰብ ዘሪፎም  
ዘይድረፍ አድሪፎም...

ጣይታ፣ ቕጫ፣ ምስ ሃንዛ  
ዓንደ-ረቢ አብ ገዛ  
ብዝሒ ጸወታ፣ ዋዛ  
አወጣሽይ ፈዚዛ...

'ይቕረ!' ድኣ በሉሎም  
ምህረይ አይትሓዙሎም  
አባጊዕ ኣልዉሎም  
ደምቢኤን አእትዉሎም...

ነጋ፣ ወዲ መንገሻ  
ኸረምቲዶ መገሻ  
ገደላ-ገደል፣ ጣሻ  
ለባም ኢልናካስ፣ ዓሻ...

ኣሊኻ ዘይሕሎ  
ምኅ የንፈኸፍኸ 'ሎ  
ብግዓትዶ ብጥሕሎ  
ልበይ ደ'ሞ ኸቕሎ...

ታደለሽይ ሳዱላ  
ናይዝጊ ዓበደላ  
መንፈታ ቐደደላ  
ኸሳድ-ክሳዱ ዱላ...

ዋይ አነ! ሹምባሽ ቀደም  
ዋዛዶ ኣደጉ አደም!  
ብደቀይ ታደል፣ ዘምዘም  
ይኣኸለኩም፣ ይደምደም...

ዓተር፣ ሰበረ፣ ዓረስ  
ኣደ ብዕራይዶ ይሕረስ  
ብዘይ ኮረቻ ፈረስ  
ከም እንጀራ ትቕረስ...

ገ/አ. ጎርፉ። ይቕጽል...

ወርቂ መንፈት ነዲዱ... ፬

ጸላኢ 'ባ አርሕቆልና  
ብኖራ ለቆልቆልና  
ጥዑይ ሰብ ድለዩልና  
ሕማቅ አይተውርዩልና...

ስጡሕ እኸሊ 'ብ መረባ  
ጨኪንካስ ሞት ቀረባ  
ማይ ዓሰም ሩባ-ሩባ  
ክንደይ ጥዑም ዘረባ...

ገደል፣ ጣሻ ገሃሳይ  
ድምብርጽዶ ይብል ካሕሳይ  
ምንአሱ ንመረሳይ  
ጥዑም፣ ከም ቆሎ ሕሳይ...

'ዘን አዕዋፍ መሊኤን  
ነቱ ስጡሕ ወዲኤን  
አዕይንትና አውጺኤን  
ከንቁራና መጺኤን...

ጠፍናቅ አፍንጫ ድፍጭጭ  
ቐኖአ አልባሶ፣ ግልብጭ  
ተኳሒላ ቐልጭ-ልጭ  
ሒዝካ ኹላሶ ጉዕምጭ...

ናይዝጊ ዓርኪ ዛሀራ  
ብዓል ሰንጢ ምስ ካራ  
ቦኾኾኽ 'ዛ ሽጋራ  
ወሪዱ ንሑመራ...

አብታ ጭቃ፣ ታኹላ  
ሰጋእ-መጋእ ዘይብላ  
አእትዩ ምስ ሸኸላ  
ኸይትወጽእ፣ ኸመይ 'ላ...

ኸረምቲ ኸሪመዮ  
አበዩኒ፣ አብዩዮ  
ሕሩመይ! ሓሪመዮ  
ሸው ተሓሲመዮ...

ሰዋ፣ ብጡጥ ነጊዳ  
ነጋን፣ ሓድጉን ለሚዳ  
አወጣሽ መዓር ኢዳ  
እዘን አእዱግ ይኸዱ...

አያ ኸሕሳይ ሓማሲ  
ጅግና ወደ 'ቦይ ራእሲ  
ብመርዘን ሕማም ርእሲ  
አብዛ መደብ፣ አብ ማእሲ...

ዕምቦባ ዓተ'ባሕሪ  
አብዙይከ 'ንታይ ትገብሪ  
ከምዙይ ዝበለ ነውሪ  
ንስኸስ ማይ ክትሓውራ...

ጽላሎት ዘርጊሑላ  
ሓሶት አራቢሑላ  
ዘይኮነ ደርጉሑላ  
ወይ 'ዙ ሌባ፣ ጉሒላ...

ምልዖ፣ መሊኡ ኹመል  
አበይ አሎ 'ሞ አመል  
መኸምብያ ይጸምበል  
ውሰድዎ ንሰምበል...

ንታደል 'ናተለወ  
ሰተት! ደምበ አተወ  
ኸኸኩናይ ምስ ነቀወ  
'ንታይ እሞ ጠቀወ...

ዝንግዕ-ግዕ 'ትብሉታ  
አፍ-አርክብ ጸውዑታ  
'ዛ ነገር ብትኩስታ  
ንገሩ መሰማዕታ...

ታሪኹስ ብዙሕ ጉዳ  
ወርቂ መንፈት አንዲዱ  
ቀምሽ እነይ ቀዲዱ  
ርኢኹምዋቶ ኹዱ...

አወጣሽይ ምስ ዘምዘም  
ንባኸ 'ሞ ንቋዘም  
ዓንደ-ረቢ ኸትዕዘም  
ደጊምዶ ኸይትግዘም...

ላዕላይ፣ ታሕታይ ገንደፍታ  
ብዘሎ እንዳ መሸታ  
እሞ አይትረስዑታ  
አውርዩ 'ዛ ጸወታ...